

Date : 04-04-2024

Time : 1340 Hrs.

Assamese Midday Bulletin
HEADLINES

- ১। ৰাষ্ট্ৰপতি দ্ৰৌপদী মুৰ্মুৱে আজি আই আই টি বোম্বেত চি এ আৰ- টি চেল খেৰাপি ৰাষ্ট্ৰৰ নামত উৎসৰ্গা কৰিব।
- ২। প্ৰধানমন্ত্ৰী নৰেন্দ্ৰ মোদীয়ে কৈছে যে, এন ডি এ চৰকাৰে ভাৰতক এখন উন্নত ৰাষ্ট্ৰ হিচাপে গঢ়ি তুলিবলৈ সকলো ধৰণে প্ৰয়াস চলাইছে।
- ৩। অসমত ৫টা সমষ্টিত হ'বলগীয়া দ্বিতীয় পৰ্যায়ৰ নিৰ্বাচনৰ বাবে মনোনয়ন পত্ৰ দাখিলৰ আজি অন্তিম দিন।
- ৪। ৰাজ্যত সমাগত লোকসভা নিৰ্বাচন স্বচ্ছ আৰু নিয়াৰিকৈ পৰিচালনাৰ বাবে নিৰ্বাচন আয়োগে বিশেষ ব্যৱস্থা গ্ৰহণ কৰিছে। *আৰু*
- ৫। আই পি এল ক্ৰিকেট প্ৰতিযোগিতাৰ আজি এখন খেলত গুজৰাট টাইটানছ, পাঞ্জাব কিংছৰ বিৰুদ্ধে অৱতীৰ্ণ হ'ব।

000000

ৰাষ্ট্ৰপতি দ্ৰৌপদী মুৰ্মুৱে আজি মুম্বাইৰ ৰাষ্ট্ৰীয় প্ৰযুক্তি প্ৰতিষ্ঠান, আই আই টি বোম্বেত চি এ আৰ- টি চেল খেৰাপি ৰাষ্ট্ৰৰ নামত উৎসৰ্গা কৰিব। কৰ্কট ৰোগীসকলৰ চিকিৎসাৰ বাবে ব্যৱহাৰ কৰিবলগীয়া এই চি এ আৰ- টি চেল খেৰাপি আই আই টি বোম্বে ইনকিউবিটেড কোম্পনীয়ে বিকশাই তুলিছে। ভাৰতত এই খেৰাপি টাটা মেম'ৰিয়েল চেণ্টাৰ আৰু আই আই টি বোম্বেৰ যুটীয়া প্ৰচেষ্টাত বিকশাই তোলা হৈছে। এই চিকিৎসা ব্যৱস্থাৰ জৰিয়তে বিদেশৰ একেধৰণৰ সামগ্ৰীৰ ক্ষেত্ৰত হোৱা খৰছৰ তুলনাত দেশতেই অতি কম খৰছতে বহুতৰে জীৱন বচাব পৰা যাব বুলি আশা কৰা হৈছে।

000000

প্ৰধানমন্ত্ৰী নৰেন্দ্ৰ মোদীয়ে কৈছে যে, এন ডি এ চৰকাৰে ভাৰতক এখন উন্নত ৰাষ্ট্ৰ হিচাপে গঢ়ি তুলিবলৈ সকলো ধৰণে প্ৰয়াস চলাইছে। বিহাৰৰ জমুইত আজি এখন নিৰ্বাচনী সভাক সন্মোদন কৰি শ্ৰীমোদীয়ে কয় যে, চন্দ্ৰৰ দক্ষিণ গোলার্ধত এখন মহাকাশযান সফলতাবে অৱতৰণ কৰোৱাৰ ক্ষেত্ৰত ভাৰতেই বিশ্বৰ প্ৰথমখন দেশ হিচাপে পৰিগণিত হৈছে। তেওঁ কয় যে, ভাৰত সম্প্ৰতি বিশ্বৰ পঞ্চম সৰ্ববৃহৎ অৰ্থনীতি হিচাপেও পৰিগণিত হৈছে। সন্ত্ৰাসবাদী কাম-কাজত জড়িত তথা এনে কামক উৎসাহিত কৰা সকলক ভাৰতে

যথাযোগ্য প্ৰভুত্বৰ দিছে বুলিও তেওঁ মন্তব্য কৰে। শ্ৰী মোদীয়ে কয় যে, বিহাৰৰ ৰেল'ৱেত নিযুক্তিৰ বাবে তেওঁলোকৰ ভূমি পঞ্জীয়ন কৰাবলৈ আহুন জনোৱাসকলে ৰাজ্যখনৰ যুৱচামৰ বাবে কেতিয়াও কোনো ভাল কাম কৰিব নোৱাৰে।

০০০০০০

প্ৰধানমন্ত্ৰী নৰেন্দ্ৰ মোদীয়ে আজি দুপৰীয়া পশ্চিম বংগৰ কোচবিহাৰৰ ৰাসলীলা ময়দানত দলীয় প্ৰাৰ্থীৰ হৈ প্ৰচাৰ চলোৱাৰ উদ্দেশ্যে এখন ৰাজহুৱা সভাক সম্বোধন কৰিব। বিয়লি প্ৰায় চাৰে ৩ বজাত তেওঁ এই সমাবেশত ভাষণ দিব। বিজেপিয়ে কোচবিহাৰ সংসদীয় সমষ্টিৰ বাবে নিশিথ প্ৰামাণিকক প্ৰাৰ্থিত্ব প্ৰদান কৰিছে। অহা ১৯ এপ্ৰিলত কোচবিহাৰৰ লগতে আলিপুৰদুৱাৰ আৰু জলপাইগুৰিত প্ৰথম পৰ্যায়ৰ নিৰ্বাচনৰ বাবে ভোটগ্ৰহণ কৰা হ'ব। তৃণমূল কংগ্ৰেছৰ নেত্ৰী তথা মুখ্যমন্ত্ৰী মমতা বেনাৰ্জীয়েও আজি দুপৰীয়া কোচবিহাৰৰ মাথাভাঙাত এখন ৰাজহুৱা সভাত ভাষণ দিব। কোচবিহাৰ আসনখনৰ বাবে তৃণমূল কংগ্ৰেছৰ হৈ জগদীশচন্দ্ৰ বাৰ্মা বাসুনিয়াই প্ৰতিদ্বন্দ্বিতা আগবঢ়াইছে।

০০০০০০

অসমত দ্বিতীয় পৰ্যায়ৰ নিৰ্বাচনৰ বাবে মনোনয়ন পত্ৰ দাখিলৰ আজি অন্তিম দিন। এই পৰ্যায়ত ৫টা সমষ্টিক সামৰি লোৱা হ'ব। ৰাজ্যৰ পৰিবহন আৰু আবকাৰী মন্ত্ৰী পৰিমল শুক্লবৈদ্য, সাংসদ কৃপানাথ মল্লা আৰু দিলীপ শইকীয়াই এই পৰ্যায়ত বিজেপিৰ হৈ প্ৰতিদ্বন্দ্বিতা কৰিছে। কংগ্ৰেছে নগাঁও আসনখনৰ বাবে সাংসদ প্ৰদ্যুৎ বৰদলৈক পুনৰ প্ৰাৰ্থিত্ব দিয়াৰ লগতে বড়োলেণ্ড পিপ'লছ ফ্ৰণ্টে বিধায়ক দুৰ্গাদাস বড়োক এই পৰ্যায়ৰ বাবে দলৰ টিকট প্ৰদান কৰিছে। এ আই ইউ ডি এফ আৰু তি এম চিয়েও দ্বিতীয় পৰ্যায়ৰ নিৰ্বাচনৰ বাবে দলীয় প্ৰাৰ্থী থিয় কৰাইছে।

০০০০০০

ৰাজ্যত সমাগত লোকসভা নিৰ্বাচন স্বচ্ছ আৰু নিয়াৰিকৈ পৰিচালনাৰ বাবে নিৰ্বাচন আয়োগে বিশেষ ব্যৱস্থা গ্ৰহণ কৰিছে। এই অনুসৰি প্ৰতিটো ভোটগ্ৰহণ কেন্দ্ৰত ভোটদাতাৰ বাবে যাৱতীয় ব্যৱস্থা গ্ৰহণ কৰাৰ লগতে ভোটগ্ৰহণ প্ৰক্ৰিয়া সূচাৰুৰূপে সম্পন্ন কৰিবলৈ আয়োগে নিৰাপত্তা আৰু অন্যান্য দিশসমূহো সূক্ষ্মভাৱে তদাৰক কৰি আছে। ৰাজ্যৰ মুখ্য নিৰ্বাচনী বিষয়া অনুৰাগ গোৱেলে কালি আকাশবাণীৰ দৃষ্টিপাত অনুষ্ঠানত এই বিষয়ে প্ৰকাশ কৰে। তেওঁ কয় যে, এতিয়ালৈকে নিৰাপত্তা বাহিনীৰ ৬০ টা কোম্পানী নিয়োগৰ ব্যৱস্থা কৰা হৈছে আৰু আন্তৰাষ্ট্ৰীয় সীমান্তসমূহত জনসাধাৰণৰ আহ-যাহৰ ক্ষেত্ৰত চোকা দৃষ্টি ৰখা হৈছে। ইভিএম কঢ়িয়াই নিব লগীয়া বাহনসমূহত জি পি এছ স্থাপন কৰা হৈছে বুলি তেওঁ প্ৰকাশ কৰাৰ লগতে নিৰ্বাচনী কাম-কাজৰ বাবে ২০ হাজাৰ বাহন নিয়োজিত কৰা হৈছে বুলিও কয়। শ্ৰী গোৱেলে নিৰ্বাচন সূচাৰুৰূপে সম্পাদন কৰাৰ বাবে নিৰ্বাচন আয়োগে সকলো স্পৰ্শকাতৰ নিৰ্বাচন কেন্দ্ৰত আধুনিক প্ৰযুক্তিৰ ব্যৱহাৰ কৰাৰ লগতে ৰেব কাষ্টিঙৰো ব্যৱস্থা কৰিছে বুলি জানিবলৈ দিয়ে। ভোটাৰ তালিকা প্ৰস্তুতৰ বাবে ৰাজ্যখনত এৰ'নোট ছফটৱেৰৰ ব্যৱহাৰৰ

কৰাৰ লগতে যিকোনো ধৰণৰ নিৰ্বাচনী আচৰণ বিধি উলংঘাৰ অভিযোগ দাখিলৰ বাবে চি ভিজিল নামৰ এটা এপ মুকলি কৰাৰ কথাও জনায়। নিৰ্বাচন আয়োগে এই সংক্ৰান্তত অভিযোগ লাভ কৰাৰ ১০০ মিনিটৰ ভিতৰতেই তাক নিষ্পত্তি কৰিব বুলিও তেওঁ লগতে জনায়।

শ্ৰী গোৱেলে কয় যে, প্ৰথম আৰু দ্বিতীয় পৰ্যায়ৰ নিৰ্বাচনৰ বাবে ভোটকেন্দ্ৰ সাল সলনি বা ভোটৰ তালিকাত নাম সংশোধনী প্ৰক্ৰিয়াৰ সময় উকলি গৈছে যদিও তৃতীয় পৰ্যায়ত ভোট দিবলগীয়া ভোটদাতাসকলৰ বাবে এতিয়াও এই সুবিধা আছে। নিৰ্বাচনৰ মনোনয়ন দাখিলৰ অন্তিম দিনৰ পৰা ১০ দিন আগলৈকে এই সাল-সলনিৰ সুবিধা থাকে বুলি মুখ্য নিৰ্বাচনী বিষয়াগৰাকীয়ে জানিবলৈ দিয়ে।

নিৰ্বাচনৰ দায়িত্বত থকা লোকসকলৰ বাবে বীমাৰ ব্যৱস্থা কৰাৰ লগতে আয়ুৰ্হান ভাৰত জন আৰোগ্য যোজনাৰ অধীনত বিনামূলীয়া চিকিৎসা আৰু থকা-খোৱাৰো ব্যৱস্থা কৰা হৈছে।

আনহাতে, ৮৫ বছৰ উৰ্ধৰ জ্যেষ্ঠ নাগৰিক আৰু ৪৫ শতাংশতকৈ অধিক শাৰীৰিক প্ৰতিবন্ধকতা থকা লোকসকলে ইচ্ছা কৰিলে নিজৰ বাসগৃহৰ পৰা ভোটদান কৰিব পাৰিব। এই সুবিধা কাইলৈৰ পৰা প্ৰদান কৰা হ'ব। ৰাজ্যখনত ৪ লাখ ৩৫ হাজাৰ নতুন ভোটদাতা আছে আৰু তেওঁলোকক সৰ্বোত্তম গণতান্ত্ৰিক অধিকাৰ সাব্যস্ত কৰাৰ বাবে উৎসাহিত কৰিবলৈ ভালেমান সজাগতামূলক কাৰ্যসূচী লোৱা হৈছে বুলিও শ্ৰীগোৱেলে প্ৰকাশ কৰে।

০০০০০০

জ্যেষ্ঠ কংগ্ৰেছ নেত্ৰী ছোনিয়া গান্ধীয়ে আজি ৰাজ্যসভাৰ সাংসদ হিচাপে শপতগ্ৰহণ কৰে। ৰাজ্যসভাৰ সভাপতি জগদীপ ধনখাড়ে শপত গ্ৰহণ কৰোৱায়। শ্ৰীমতী গান্ধী ৰাজস্থানৰ পৰা সাংসদ হিচাপে নিৰ্বাচিত হৈছে।

০০০০০০

অগ্নি প্ৰাইম ফ্লেপনাস্ত্ৰৰ উৰণ পৰীক্ষা কালি ওড়িশাত সফলতাৰে সম্পন্ন কৰা হয়। প্ৰতিৰক্ষা গৱেষণা আৰু বিকাশ সংস্থা ডি আৰ ডিঅ' তথা ষ্ট্ৰেটেজিক ফ'ৰ্চেছ কমাণ্ডে ওড়িশাৰ উপকূলৱৰ্তী এ পি জে আব্দুল কালাম দ্বীপৰ পৰা পৰীক্ষা চলায়। প্ৰতিৰক্ষা মন্ত্ৰালয়ৰ সূত্ৰ অনুসৰি বেলেষ্টিক ফ্লেপনাস্ত্ৰ অগ্নি প্ৰাইমে সকলো দিশতে চলোৱা পৰীক্ষা সফলতাৰে আৰু নিৰ্ভৰযোগ্যভাৱে প্ৰদৰ্শন কৰিবলৈ সমৰ্থ হয়। প্ৰতিৰক্ষা মন্ত্ৰী ৰাজনাথ সিঙে ডি আৰ ডিঅ', এছ এফ চি আৰু সশস্ত্ৰ বাহিনীসমূহক এই সফলতাৰ বাবে অভিনন্দন জ্ঞাপন কৰে। তেওঁ কয় যে, সফলভাৱে বিকশাই তোলা এনে ফ্লেপনাস্ত্ৰৰ সংযোজনে সশস্ত্ৰবাহিনীসমূহৰ ক্ষমতা বহুগুণে বৃদ্ধি কৰিব।

০০০০০০

চৰকাৰে একাংশ সংবাদ মাধ্যমযোগে ঔষধৰ মূল্য ভালেখিনি বৃদ্ধি পোৱা বুলি প্ৰচাৰিত বাতৰি ভূৱা আৰু বিভ্ৰান্তিকৰ বুলি অভিহিত কৰিছে। কেন্দ্ৰীয় স্বাস্থ্য মন্ত্ৰালয়ে কৈছে যে, এই বাতৰিসমূহত ৫শ বিধৰো অধিক ঔষধৰ ক্ষেত্ৰত মূল্য বৃদ্ধিৰ প্ৰভাৱ পৰিব বুলি দাবী কৰা

হৈছে যদিও প্ৰকৃততে এই বাতৰিসমূহ ভূৰা-বিভ্ৰান্তিকৰ আৰু অসূয়াপূৰ্ণ। ভেষজ বিভাগৰ অধীনৰ ৰাষ্ট্ৰীয় ভেষজ মূল্য নিৰ্ধাৰণ প্ৰাধিকৰণে প্ৰতি বছৰে পাইকাৰী মূল্য সূচ্যাংকৰ ভিত্তিত ঔষধৰ সৰ্বোচ্চ মূল্যৰ সাল-সলনি কৰে। মন্ত্ৰালয়ে কৈছে যে, ৭৮২ বিধ ঔষধৰ বৰ্তমানৰ সৰ্বোচ্চ মূল্যত কোনো ধৰণৰ সাল সলনি কৰা হোৱা নাই, মাত্ৰ ৫৪ বিধ ঔষধৰ মূল্যহে এক পইচাকৈ বৃদ্ধি পাইছে।

০০০০০০

চৰকাৰী কৰ্মচাৰীসকলে পোষ্টেল বেলটযোগে তেওঁলোকে ভোটাধিকাৰ সাব্যস্ত কৰিব নোৱাৰিব বুলি সামাজিক মাধ্যম হোৱাটছ এপযোগে প্ৰচাৰিত এটা বাতৰিক নিৰ্বাচন আয়োগে ভূৰা বুলি অভিহিত কৰিছে। সামাজিক মাধ্যমৰ এটা পোষ্টত ইচিআয়ে কয় যে, নিৰ্বাচনী দায়িত্বত থকা যোগ্য বিষয়াসকলে তেওঁলোকৰ ভোটসমূহ পোষ্টেল বেলটযোগে ভোটাৰ সহায়তা কেন্দ্ৰসমূহৰ জৰিয়তে প্ৰদান কৰিব পাৰিব। আয়োগে জনসাধাৰণক সজাগ আৰু সচেতন হৈ থাকিবলৈ আহ্বান জনোৱাৰ লগতে এনেধৰণৰ ভূৰা আৰু বিভ্ৰান্তিকৰ বাতৰিক গুৰুত্ব নিদিবলৈ কয়। আয়োগে লগতে নিৰ্ভৰযোগ্য তথ্য লাভ কৰাৰ বাবে জনসাধাৰণক আয়োগৰ চৰকাৰী ৱেব চাইট ভিজিট কৰিবলৈও আহ্বান জনায়।

০০০০০০

ভাৰতীয় জনতা পাৰ্টিৰ নিৰ্বাচনী প্ৰচাৰক শক্তিশালী কৰি তুলিবলৈ আৰু ভোটাদাতাৰ সমৰ্থন আদায় কৰিবলৈ দলটোৰ ৰাষ্ট্ৰীয় সভাপতি জে পি নাড্ডা আজি দুদিনীয়া ভ্ৰমণসূচীৰে উত্তৰাখণ্ডত উপস্থিত হ'ব। শ্ৰীনাড্ডাই আজি ভ্ৰমণৰ প্ৰথম দিনটোত আলমোৰা লোকসভা সমষ্টিৰ পিথোৰাগড় আৰু তেহৰী লোকসভা সমষ্টিৰ বিকাশনগৰত বিজেপি প্ৰাৰ্থীৰ সমৰ্থনত আয়োজিত সভাত ভাষণ দিয়াৰ কথা আছে। বিজেপিৰ মুখ্য কাৰ্যালয়ৰ পৰা লাভ কৰা তথ্য অনুসৰি তেওঁ আজি পিথোৰাগড়ত এখন সভাত ভাষণ দিব। ইয়াৰ পাছতে তেওঁ বিয়লি প্ৰায় ৪ বজাত ডেৰাডুনৰ বিকাশ নগৰত আন এখন জনসভা সম্বোধন কৰিব।

কাইলৈ শ্ৰীনাড্ডাই ভাৰতীয় জনতা পাৰ্টিয়ে সংস্কৃতি আৰু ধৰ্মক জনোৱা সন্মানৰ প্ৰতীক হিচাপে হৰিদ্বাৰৰ পূজ্য সন্তসকলক সাক্ষাৎ কৰি আশীৰ্বাদ গ্ৰহণ কৰিব। ইয়াৰ পাছতে তেওঁ এটা ৰোডশ্ব'ত অংশ ল'ব। ৰোড শ্ব'টোৰ জৰিয়তে অঞ্চলটোত বিজেপিৰ শক্তিশালী স্থিতি আৰু প্ৰচাৰ প্ৰদৰ্শন কৰা হ'ব। বিজেপিৰ ৰাষ্ট্ৰীয় সভাপতিগৰাকীয়ে হৰিদ্বাৰত হ'বলগীয়া ত্ৰিশক্তি সন্মিলনৰ সময়ত দলীয় সদস্যসকলৰ সৈতে নিৰ্বাচন সম্পৰ্কীয় আলোচনাত

ভাগ ল'ব। শ্ৰীনাড্ডাৰ ভ্ৰমণৰ কাৰ্যসূচীত জনসংযোগৰ উপৰি কেইবাখনো সাংগঠনিক সভাও আছে।

ৰাজ্যখনৰ পাঁচোটা লোকসভা সমষ্টিৰ বাবে প্ৰথম পৰ্যায়ত ১৯ এপ্ৰিলত ভোটগ্ৰহণ অনুষ্ঠিত হ'ব। ৰাজ্যখনৰ মুঠ ৮৩ লাখ ৩৭ হাজাৰ ৯১৪ গৰাকী ভোটদাতাই নিৰ্বাচনত প্ৰতিদ্বন্দ্বিতা কৰা ৫৫ গৰাকী প্ৰাৰ্থীৰ ৰাজনৈতিক ভাগ্য নিৰ্ণয় কৰিব।

০০০০০০

আই পি এল ক্ৰিকেট প্ৰতিযোগিতাত আজি আহমেদাবাদৰ নৰেন্দ্ৰ মোদী ষ্টেডিয়ামত হ'বলগীয়া এখন খেলত গুজৰাট টাইটানছ পাঞ্জাব কিংছৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব।

কলকাতা নাইট ৰাইডাৰ্ছে যোৱানিশা বিশাখাপটনমত অনুষ্ঠিত আই পি এল ক্ৰিকেট প্ৰতিযোগিতাৰ এখন খেলত দেলহি কেপিটেলছক ১০৬ ৰানত পৰাস্ত কৰে।

০০০০০০

ঃসমাপ্তঃ